



“महिला उत्पीडन : वैश्विक परिदृश्यका विश्लेषणात्मक अध्ययन

प्रीतान्जली सिंह¹, डॉ. एस. पी. सिंह²

¹शोधार्थी शा. (स्वशासी) टी. आर. एस. उत्कृष्ट

महाविद्यालय रीवा (म.प्र.)

²प्राचार्य शा. विधि महाविद्यालय रीवा (म.प्र.)



सारांश:-

प्रत्येक देश की आधी आबादी महिलाओं पर आधारित होती है लेकिन यह एक विडम्बना है कि अधिकतर समाजों में महिलाओं की स्थिति निम्न है और उन्हें यौन या शारीरिक हिंसा का शिकार होना पड़ता है। वास्तव में महिलाओं की समाज में निम्न स्थिति का कारण शिक्षा, आर्थिक, राजनैतिक, सामाजिक-सांस्कृतिक है जो उसे पुरुषों के अधीन रखते हैं। सामाजिक विचार धाराओं, संस्थागत रीति-रिवाजों और समाज में प्रचलित प्रतिमानों ने उनके उत्पीडन में काफी योगदान दिया है। NCRB 2014 के रिपोर्ट के मुताबिक पिछले एक दशक में महिलाओं के खिलाफ अपराध दोगुने हुए हैं। यहाँ लगभग हर दो मिनट में ऐसी एक शिकायत दर्ज होती है। बलात्कार महिलाओं के खिलाफ हिंसा का वीभत्सतम रूप है। जिसकी त्रासदी समूचे विश्व में महिलाओं को झेलनी पड़ती है। महिलाओं के खिलाफ क्रूरता, शीलभंग, छेड़छाड़, दहेज अपराध, घरेलू हिंसा, मानव तस्करी, साइबर हिंसा, भद्दे ई-मेल, अप्लील संदेश, ऑनर किलिंग एसिड अटैक्स, स्टाकिंग एवं वायुरिज्म की घटनाएँ होती हैं।

महिलाओं के लिए पहले से बने लगभग 20 कानून औरतों को सुरक्षा देने में पूरी तरह कामयाब नहीं हो सके हैं। आज आवश्यकता इस बात की है कि कानूनों का कड़ाई से पालन किया जाय वस्तुतः स्त्री कसे सशक्त किया जाय, स्त्री सशक्तिकरण उसकी चेतना अपने अधिकारों के प्रति जागरूकता से पूरी तरह जुड़ा हुआ है। औरतों को आत्म निर्भर बना दिया जाए उसकी संवेदनशीलता कम करने के लिए उसे घर से बाहर निकलने का अवसर दिया जाय। बाहर के दुनिया से सम्पर्क बढ़ेगा तो वह खूद को संभालने में सक्षम होगी तथा मनोवैज्ञानिक रूप से ताकतवर होगी। महिलाओं के उपर आज दोहरी जिम्मेदारी है न केवल अपने विचार परिवर्तन की बल्कि परिवार व समाज परिवर्तन की जिम्मेदारी भी उसी की है।

मुख्य शब्द : महिलाओं के विरुद्ध अपराध, महिलाओं का शोषण, बलात्कार, संवेदनशीलता।

प्रस्तावना :

प्रत्येक देश की आधी आबादी महिलाओं पर आधारित होती है। लेकिन यह एक विडम्बना है कि समाज में महिलाओं की स्थिति अत्यंत विरोधाभासी रही है। एक तरफ उसे शक्ति के रूप में प्रतिष्ठित किया जाता है, तो दूसरी ओर उसके खिलाफ अपराध और हिंसा की जाती है इन दोनों ही अतिवादी धारणाओं ने नारी के स्वतंत्र विकास में बाधा पहुंचाई है। युग नायक स्वामी विवेकानंद ने वर्षों पहले कहा था किसी भी राष्ट्र की प्रगति का सर्वोत्तम थर्मामीटर है वहाँ की महिलाओं की स्थिति, इस लिहाज से देखा जाए तो अधिकतर समाज इस पैमाने पर खरे नहीं उतरते।

नारी सृष्टि का आधार है वह नर की सहधर्मिणी है। अपने सहज स्वभाविक गुणों में ही उसका नारीत्व है। उसके दिव्य गुणों के कारण की हमारे ग्रन्थों में 'यंत्र-नार्यस्तु पूजयन्ते रमन्ते तत्र देवता' कहकर उसका सम्मान किया गया है। इतिहास गवाह है कि जिन समाजों में महिलाओं को बराबरी अथवा उच्चतर दर्जा दिया गया है वे विकास व प्रगति की दौड़ में अपने समकालीनों से मीलो आगे रहे हैं। नेपोलियन-बोनापार्ट जैसे

सेनानायक ने महिलाओं को शिशु व समाज दोनों की आनुशंगिक पाठशाला स्वीकारते हुए एक महान राष्ट्र के निर्माण में उनकी उपादेयता यूं ही अकारण स्वीकार नहीं की थी, जो शक्ति नारी के दो शब्दों में है वो हुजूम के नारों में नहीं।

किसी भी अच्छे समाज की पहचान उस समाज की महिलाओं से मानी गई है। एक अच्छी माँ ही अच्छे गुणों का विकास कर सकती है और देश को अच्छे नागरिक दे सकती है। स्वामी विवेकानन्द जी ने कहा है कि अच्छे सपूतों ओर नागरिकों के लिए अच्छी माताएँ होना अति आवश्यक है। पूरी दुनिया में समाज में महिलाओं की स्थिति अच्छी नहीं रही लेकिन वर्तमान में इस स्थिति में भारी सुधार देखने को मिल रहा है।

आज यदि हम अपने बदलते परिवेश में समाज की दशा में दृष्टिपात करते हैं तो बहुसंख्या में महिलाओं के प्रति पनप रही हिंसा में लगातार वृद्धि को पाते हैं। अगर गम्भीरता पूर्वक विचार किया जाये तो स्त्री मुक्ति का प्रश्न पूरे समाज से जुड़ा है।



उद्देश्य:

भारत में महिलाओं के खिलाफ होने वाले हिंसा को रोकने के लिए पहले से बने कई कानूनों को और कठोर बनाने का प्रयास केन्द्र सरकार द्वारा किया जा रहा है। आपराधिक कानून अधिनियम 2013 में संशोधन की बात की जा रही है, संशोधन में बलात्कार की परिभाषा बदलकर की सजा 7 साल से बढ़ाकर आजीवन कारावास की जायेगी। इसके अलावा एसिड हमले, यौन उत्पीडन, छिपकर देखने, महिला को निर्वस्त्र करने जैसे नये अपराधों को भी भारतीय दण्ड संहिता में शामिल किया जायेगा। इस कानून में पीडित को तत्काल राहत देने के लिए चिकित्सकों और सरकारी अधिकारियों को अधिक जबाबदेह बनाया गया है।

महिलाओं की सुरक्षा के लिए सरकार सेलफोन में एक पैनिक बटन लगाने की योजना बना रही है जो जीपीएस से जुड़ा होगा। पीडित महिलाओं के पूनर्वास के लिए सरकार ने एक निर्भया फण्ड की स्थापना की है। पुलिस बल में महिलाओं की मौजूदगी को बढ़ाने हेतु केन्द्रशासित प्रदेशों और कुछ राज्यों में पुलिस बल में महिलाओं को 33 प्रतिशत आरक्षण दिया जा रहा है साथ ही महिला स्वयं सेवकों की भर्ती की जा रही है। जिनका काम आस-पास के इलाकों में घरेलू हिंसा, बाल विवाह, दहेज उत्पीडन जैसे मामलों का रिपोर्ट करना है।

शोध विधि:-

शोध विषय से संबंधित सामग्री (पुस्तकें, शोध आलेख, रिपोर्ट, न्यायालयीन टिप्पणियाँ, विधिक निर्णय) का संकलन कर चिन्तन, मनन एवं विश्लेषण के माध्यम से शोध निर्देशक की सलाह अनुसार निष्कर्ष ज्ञात किया जायेगा। साथ ही सांख्यिकीय पद्धति के द्वारा एकत्रित तथ्य एवं आंकड़ों द्वारा संबंधित अपराधों का अध्ययन-विश्लेषण।

विश्लेषण:-

भारत की संस्कृति विरोधाभासों से भरी हुई है। 10 मई 2009 को मदर्स डे मनाया गया हिन्दुस्तान पत्रिका ने एसएमएस से द्वारा सर्वेक्षण किया। इस सर्वेक्षण के पाठकों के समझ माँ के सात विविध रूप रखे गये और जानने की कोशिश की गई कि माँ का कौन सा रूप उन्हें मनोहरी लगता है 36.65 प्रतिशत ने माँ को जननी माना, 24.59 प्रतिशत ने माँ को सरस्वती माता माना, जबकि 16.33 प्रतिशत ने माँ को संस्कारदायनी माना।

महिलाओं के खिलाफ अपराध से कोई देश अछूता नहीं रहा है, वर्ल्ड हेल्थ ऑर्गनाइजेशन डिपार्टमेण्ट आफ रिप्रोडक्टिव हेल्थ एण्ड रिसर्च के 2013 के आँकड़े कहते हैं कि दुनिया भर की 35 प्रतिशत महिलाओं को किसी न किसी स्थिति में अपने इनटिमेंट पार्टनर (अंतरंग साथी) की हिंसा का शिकार होना पड़ता है। वह यौन या शारीरिक हिंसा कुछ भी हो सकता है जब कि कुछ देशों में 70 प्रतिशत महिलाओं को यह यातना झेलनी

पडती है। वास्तव में महिला की समाज में निम्न स्थिति का कारण शिक्षा, आर्थिक, राजनैतिक और सामाजिक है, जो उसे पुरुषों के अधीन रखते है। इस कारण ही व्यक्ति उसका मनचाहा शोषण करता है यह शोषण शारीरिक, मानसिक सभी प्रकार का है, बलात्कार भी उसी में से एक है।

संयुक्त राष्ट्र के संगठन यूएनओडीसी के 2014 के अनुमानों के अनुसार साल 2012 में विश्व में महिलाओं की कुल हत्याओं में से आधी अंतरंग साथी या परिवार के किसी सदस्य द्वारा की गई थी। संयुक्त राष्ट्र के मुताबिक यूरोपीय संघ के 28 देशों में 43 प्रतिशत महिलाओं को किसी न किसी प्रकार के मनोवैज्ञानिक शोषण का सामना करना पड़ता है।



इसके अतिरिक्त विश्व में 70 करोड़ महिलाओं की शादियाँ 18 वर्ष से कम उम्र में कर दी जाती है। इनमें हर तीन में से एक लड़की की शादी 15 वर्ष से कम उम्र में होती है। इतनी उम्र में वे किसी यौन सम्बन्ध से इनकार नहीं कर पाती जिसका नतीजा कम उम्र में गर्भधारण और यौन संक्रमण होता है। संयुक्त राष्ट्र वूमेन का आँकड़ा यह भी कहता है। कि विश्व स्तर पर 12 करोड़ लड़कियों को जबरन यौन सम्बन्ध के लिए मजबूर किया जाता है यह बलात्कार का ही एक दूसरा रूप है। वर्ष 2016 जीरो टॉलरेंस फॉर वूमेन जेनिटज म्यूटिलेशन पर संयुक्त राष्ट्र अन्तराष्ट्रीय दिवस पर जारी एक रिपोर्ट में कहा गया कि विश्व की लगभग 20 करोड़ महिलाओं को यौन हिंसा के कारण अपनी देह खासकर अपनी जननांगों के क्षत-विक्षत होने की यंत्रणा झेलनी पड़ती है। महिलाओं की शारीरिक स्थिति जैसे विकलांगता या उसकी जाति भी उसके खिलाफ हिंसा की आंशका बढ़ाती है। हिंसक झड़पों, दंगों के दौरान या प्राकृतिक आपदा की स्थिति में भी महिलाओं की संवेदनशीलता बढ़ जाती है। और उनके खिलाफ अपराध बढ़ते हैं।

भारतीय समाज में महिलाएं एक लम्बे काल से अवमानना, यातना और शोषण की शिकार रही हैं, जितने काल से हमारे पास सामाजिक संगठन और पारिवारिक जीवन के लिखित प्रमाण उपलब्ध हैं। सामाजिक विचारधाराओं, संस्थागत रिवाजों और समाज में प्रचलित प्रतिमानों ने उनके उत्पीडन में काफी योगदान दिया है जबकि यहाँ शाक्ति के रूप में स्त्रियों की उपासना होती है। किन्तु अपराध और हिंसा का शिकार भी उन्हें ही सबसे ज्यादा होना पड़ता है। नेशनल काइम रिकार्ड्स ब्यूरो के वर्ष 2014 के अनुसार पिछले दस वर्षों में महिलाओं के खिलाफ अपराध दोगुने हुए हैं। पिछले एक दशक में महिलाओं के खिलाफ 22.40 लाख अपराध दर्ज हुए हैं। इण्डिया स्पेंड के एक सर्वेक्षण के मुताबिक देश में हर घंटे में 26 हिंसक मामले महिलाओं के खिलाफ दर्ज होते हैं। लगभग हर दो मिनट में ऐसी एक शिकायत दर्ज होती है।

बलात्कार महिलाओं के खिलाफ हिंसा का वीभत्सतम रूप है जिसकी त्रासदी समूचे विश्व में महिलाओं को झेलनी पड़ती है। अमेरिकन मेंडिकल एसोसिएशन का कहना है कि अधिकतर बलात्कार किसी परिचित द्वारा ही किया जाता है। विश्व में बलात्कार की सबसे अधिक घटनाएँ यूथोपिया में होती हैं, यहाँ लगभग 60 प्रतिशत महिलाएँ यौन उत्पीडन झेलती हैं। इसके बाद क्रमशः श्रीलंका, कनाडा, फ्रांस, जर्मनी, ब्रिटेन, भारत, स्वीडन, दक्षिण अफ्रीका और अमेरिका में बलात्कार की घटनाएँ होती हैं।

देश भर में महिलाओं के खिलाफ होने वाले मुख्य अपराधों में भारतीय दण्ड संहिता की धारा 498, पति या संबन्धियों द्वारा की गई क्रूरता का सबसे बड़ा हिस्सा है, पिछले दस वर्षों में ऐसे 9,09,713 मामले दर्ज किये यानी एक घण्टे में 10 मामले दर्ज हुए। महिला के शील को भंग करने के इरादे से उस पर हमला करना जिसे पहले भारतीय दंड संहिता की धारा 354 के तहत छेड़छाड़ के रूप में वर्गीकृत किया जाता था पिछले एक दशक में महिलाओं के खिलाफ दूसरा सबसे बड़ा अपराध है। अपहरण तीसरा सबसे बड़ा अपराध है। जिसके 4,70,556 मामले दर्ज किये गये। बलात्कार और उत्पीडन का नम्बर इसके बाद आता है। पिछले दस वर्षों में दहेज निषेध अधिनियम 1961 के अन्तर्गत 66,000 से अधिक मामले दर्ज किये गये हैं। इन मामलों की गंभीरता का अंदाजा इसी बात से लगाया जा सकता है कि ये आँकड़े दर्ज अपराधों के हैं। जहाँ तक घरेलू हिंसा का सवाल है, अक्सर सामाजिक और पारिवारिक सम्मान की दुहाई देकर ऐसे मामलों को दर्ज नहीं किया जाता है। उसे घर में ही सुलझाने के बावत परिवार के बीच छिपा दिया जाता है।

एनसीआरबी के आँकड़ों के अनुसार भारत में महिलाओं के विरुद्ध अपराधों में आधे से अधिक अपराध 54.1 प्रतिशत केवल पाँच राज्यों उत्तर प्रदेश 13.3 प्रतिशत, मध्य प्रदेश 12.1 प्रतिशत, महाराष्ट्र 10.9 प्रतिशत,

राजस्थान 9.35 प्रतिशत, आन्ध्र प्रदेश 8.5 प्रतिशत, में मिलता है तथा शेष 45.9 प्रतिशत अपराध 24 राज्यों और केन्द्र शासित क्षेत्रों में मिलता है।

महिलाओं के विरुद्ध हिंसा के अपराधकर्ताओं में वे लोग सम्मिलित होते हैं जो अवसाद ग्रस्त होते हैं, जिनमें वैयक्तिक दोष होते हैं, जिनके पास संसाधनों, प्रवीणताओं और प्रतिभावों की कमी होती है, जिनकी प्रवृत्ति में मालिकानापन, शक्कीपन, और प्रबलता है, जिनका पारिवारिक जीवन तनावपूर्ण है, जो बचपन में हिंसा के शिकार हुए हो।

यूएनओडीसी का एक सर्वेक्षण बताता है कि महिलाएँ ही सबसे अधिक मानव तस्करी की शिकार होती हैं तस्करी की शिकार तीन बच्चों में से दो लड़कियाँ होती हैं। मूलभूत अधिकारों पर यूरोपीय संघ एजेंसी की रिपोर्ट कहती है कि हर 10 में से एक महिला साइबर हिंसा से पीडित है यह हिंसा का एक आधुनिक रूप है जो बदलती तकनीकी के साथ अपना पैर जमा रहा है लड़कियों को 15 वर्ष की उम्र से ही भददे ईमेल या एस एम एस का शिकार होना पड़ता है। इसमें शोसल नेटवर्क साइट्स पर अश्लील संदेश भेजना भी शामिल है।

भारत में एन एफ एच एस के सर्वेक्षण कहते हैं कि देश में 15 से 49 वर्ष की महिलाओं को सबसे ज्यादा घरेलू हिंसा का शिकार होना पड़ता है। यहाँ हर नौ मिनट में ऐसा कोई न कोई मामला जरूर दर्ज होता है। जिसमें महिला को उसके पति या पति के किसी रिश्तेदार द्वारा हिंसा का शिकार बनाया जाता है। महिलाओं के विरुद्ध हिंसा विवाह के सन्दर्भ में अधिक महत्वपूर्ण हो जाती है, जबकि पति जिसके लिए यह समझा जाता है कि वह अपनी पत्नी से प्रेम करेगा, उसे पीटता है एक स्त्री के लिए उस आदमी द्वारा पीटा जाना जिस पर वह सर्वाधिक विश्वास करती थी एक छिन्न-भिन्न कर देने वाला अनुभव होता है।

महिलाओं के खिलाफ होने वाले अपराध का एक स्वरूप ऑनर किलिंग भी है। पूरी दुनिया में लाखों औरतें पतियों, पिता, किसी रिश्तेदार या भाई द्वारा सिर्फ इस लिए मार दी जाती हैं क्योंकि ऐसा माना जाता है कि उन्होंने परिवार का नाम बदनाम किया है। शादी से मना करने, अपनी पसंद से शादी करने, या कपड़े पहनने, घर छोड़ कर चले जाने, जैसे मामलों के कारण उनकी हत्या कर दी जाती है। अफगानिस्तान, मिश्र, ईरान, जोर्डन, लेबनान, लीबिया, मोरक्को, सऊदी अरब, तुर्की, सीरिया, से लेकर भारत तक में यह आम बात है। पुरुषों द्वारा महिलाओं पर अपनी इच्छा थोपने में असफल होने पर 34 प्रतिशत हमले पुरुषों द्वारा किये जाते हैं। जिससे एसिड फेकने की घटनाएँ भी हैं भारत, बांग्लादेश, पाकिस्तान, और कंबोडिया में एसिड हमला सामान्य है।

बी बी सी न्यूज की रिपोर्ट हाउ मैनी एसिड अटैक्स आर देयर में कहा गया है कि लगभग 72 प्रतिशत एसिड अटैक्स में महिलाएँ ही शिकार होती हैं। इसके अलावा महिलाओं के विरुद्ध होने वाली एनसीआरबी के वर्ष 2014 के अनुसार 4700 मामले स्ट्राकिंग और 674 वायुरिज्म के मामले दर्ज किये गये हैं। संयुक्त राष्ट्र संघ के एक रिपोर्ट के अनुसार भारत में 1987 से लेकर 2003 तक 2556 महिलाओं की हत्या इस कारण कर दिया गया क्योंकि लोगों को लगता था कि वे चुड़ैल या डायन हैं।

सेन्टर फॉर साइंस एण्ड एनवायरमेंट के अध्ययनों में यह बात सामने आयी कि आपदा कोई भी हो सूखा, बाढ़, भूकम्प, या फिर दंगा फसाद, जातीय हिंसा, उसका सबसे अधिक शिकार महिलाएँ ही होती हैं। उत्तराखण्ड की बाढ़ में ऐसे कई मामले सामने आये थे। इसके अलावा जातीय हिंसा, दंगो या सामाजिक आन्दोलनों में भी महिलाओं को कितना नुकसान उठाना पड़ता है, यह किसी से छिपा नहीं है। हरियाणा का मुश्किल सामुहिक बलात्कार इसका हाल का उदाहरण है। इससे पहले उत्तर प्रदेश से लेकर गुजरात दंगो के भयावह सच को कौन नहीं जानता है?

निष्कर्ष:

मानवाधिकार संगठन एमनेस्टी इंटरनेशनल कहता है कि महिलाओं और बच्चियों के खिलाफ की जाने वाली हिंसा आज मानवाधिकार का सबसे बड़ा उल्लंघन है, दमन की दास्तां किसी एक देश की आप बीती नहीं है इसका हल क्या है? भारत में महिलाओं के विरुद्ध जिस प्रकार के हिंसा का रूप दिखाई देता है उसमें 60.4 प्रतिशत को घरेलू स्तर पर ही हल किया जा सकता है। महिलाओं के लिए पहले से बने लगभग 20 कानून

औरतों को सुरक्षा देने में पूरी तरह कामयाब नहीं हो सके हैं वस्तुतः स्त्री को सशक्त किया जाय, स्त्री सशक्तीकरण उसकी चेतना अपने अधिकार के प्रति जागरूकता से पूरी तरह जुड़ा है, इंडियन ह्यूमन डेवलपमेंट सर्वे कहता है कि औरतों को आत्मनिर्भर बना दीजिए, उसकी संवेदनशीलता कम करने की सबसे अच्छा तरीका यह है कि वह घर से बाहर निकले और काम करें। बाहर की दुनिया से सम्पर्क बढ़ेगा तो वे खुद को संभालने में सक्षम होंगी और मनोवैज्ञानिक रूप से ताकतवर भी। महिलाओं के ऊपर दोहरी जिम्मेदारी है न केवल अपने विचार परिवर्तन की बल्कि परिवार व समाज परिवर्तन की जिम्मेदारी भी उसी की है।



संदर्भ ग्रन्थ सूची:

1. गैलेस रिचर्ड, जे. दा वाइलेन्ट होम, ए स्टडी आफ फिजिकल एग्रेसन बिटवीन हसबैन्ड एण्ड वाइफ, सेग पब्लिकेशन वेवर्ली हिल्स कैलीफोर्निया 1974.
2. अहुजा राम, वाइलेन्स अगेन्स वोमेन, रावत पब्लिकेशन जयपुर 1987.
3. योगेन्द्र नारायण शर्मा, 'बढ़ता हुआ नारी उत्पीडन पुलिस के लिए चुनौती', उत्तर प्रदेश पुलिस पत्रिका, पी.टी. सी. प्रकाशन, 1 अक्टूबर, 1990.
4. फोर्थ वर्ल्ड कांफ्रेस आफ वीमन, वीजिंग 1995, पृष्ठ 98-99.
5. नेशनल काइम रिकार्ड व्यूरो, इण्डिया टुडे, एक रिपोर्ट, नई दिल्ली, 2000.
6. एम.एन. अन्सारी, महिला और मानवाधिकार, जयपुर : ज्योति प्रकाशन, 2003.
7. चौहान, एम.एस. "अपराध शास्त्र एवं आपराधिक प्रशासन", सेंट्रल लॉ एजेंसी इलाहाबाद, 2003.
8. खेतान प्रभा, सीमोन द बोउवार "स्त्री उपेक्षिता", हिन्दी पॉकेट बुक्स, दिल्ली, 2004.
9. 'अन्ताराष्ट्रीय महिला कांग्रेस समापन समारोह', अमर उजाला, 30 नवम्बर, 2005.
10. 'सूबे में महिला उत्पीडन के मामले बढ़े', अमर उजाला, 12 मई, 2006.
11. शिक्षा में भी आगे कन्या भ्रूण हत्या में भी आगे, अमर उजाला, 17 जनवरी, 2006.
12. 'आर्थिक आजादी के बिना घरेलू हिंसा से मुक्ति सम्भव नहीं', अमर उजाला, 27 जनवरी, 2006.
13. योजना वर्ष 53 अंक 10-योजना भवन, संसद मार्ग, नई दिल्ली 2008.
14. हिन्दुस्तान, 10 मई 2009.
15. यूनाइटेड नेशन इकोनॉमिक एण्ड सोशल अफेयर्स की द वर्ल्ड्स वूमेन रिपोर्ट 2015.
16. व्लूमर डी. न्यूरो: साइचिआर्टिक अस्पेक्टस आफ वाइलेन्स विहेवियर यूनिवर्सिटी आफ टोरन्टो.
17. योजना वर्ष 60 अंक 9 योजना भवन, संसद मार्ग, नई दिल्ली सितम्बर 2016.



प्रीतान्जली सिंह

शोधार्थी शा. (स्वशासी) टी. आर. एस. उत्कृष्ट महाविद्यालय रीवा (म.प्र.)



डॉ. एस. पी. सिंह

प्राचार्य शा. विधि महाविद्यालय रीवा (म.प्र.)